

ፍልሰታ ለማርያም

ነሐሴ 16, 2013 ዓ.ም.(8/22/2021)



መዝሙር: እኅትነ ይብልዋ... አዕረግዋ መላእክት ውስተ ሰማያት ጥዕምት በቃላ... በቲ ካብኦ ዝተወልደ መንክር ግርማ ኅይሊ ልዑል ዘጽለላ ኅይታ ሰንበት አቦ ምሕረት ዝኾነ ሎሚ ንማርያም ንውድሳ አብ ማሕጸና ጸሮቶ። ንሱ ቀደሳ ዘገርም ኃይሊ ልዑል አጽለላ፣ ብሓቂ መላእክቲ ዓጀብዋ፣ ሓዋርያት ኦ መድኃኒት እኖና ማርያም ለምንልና ይብልዋ ነውሪ ዘይብላ መቐደስ ንጽሕቲ ማዕጾ ድኅነት፣ መላእክቲ ናብ ሰማይ አዕረግዋ ጥዑም ቃላ ሠናይ ምግባራ ንነብያትን ንሓዋርያትን ንጻድቃንን ሰማዕታትን አብኡ ኮይና ትባርኹም።

ንባባት: 1ቆሮ 15:20-27፣ ራእ 11:19-12:1-6፣ ግ.ሐ. 1:12-15፣ ሉቃ 1:39-56

ምስባክ:

1. ወትቀውም ንግስት በየማኒክ፣ በአልባስ ወርቅ ዑጽፍት ወሑብርት፣ ስምዒ ወለትዮ ወርኢ ወአጽምዒ እዝንኪ። “ንግስቲ ብወርቂ ተሰሊማ አብ የማንካ ትቐውም፣ ንለይ ናብቲ ዝብለኪ ስምዒ ርአዩውን እዝንኺ ኸአ ጽለዊ” መዝ. 45:9-10።
2. ቀደስ ማኅደሮ ልዑል፣ እግዚአብሔር ውስተ ማእከላ ኢትትሓወክ፣ ወይረድኦ አዚአብሔር ፍጽመ። (መዝ. 45:4-5)

ርእሰ ሊቃነ ጳጳሳት ዮውሓንስ ጳውሎስ ካልአይ አብ ዘስተምህርዎ ትምህርቲ ክርስቶስ ንማርያም ብዝርኢ ከምዚ ይብል፡ ካብ ዘመናት ጀሚራ ብመንፈስ ቅዱስ ተሓጊዛ ቤተክርስቲያን ነቲ ዝተገልጸ ሓቂ ብዛዕባ ማርያም አደ አምላኽ ሓሲባትሉን ብዝያዳ ኸአ ብንጹር ተረዲኦቶን ይብሉ።

ንቀዳሞት ክርስቲያን ንማርያም አደ ኢየሱስ አደ አምላኽ አብ ዝብል ርድኢት ክበጽሑ ዘመናት ወሲድሎም። አብ እምነትና ከም ዓምዲ እምነት እንርእዮም አርባዕደ አዕማድ እምነት አለዉና፡

አደ አምላኽ፣ ኩሉ ጊዜ ድንግል፣ ብዘይኃጢአት ምጽናሳን፣ ብነፍስን ብሥግኣን ንሰማይ ምፍላስን እዮም። ሎሚ ፍልሰታ ነብዕል አሎና። ቤተ ክርስቲያን ካብ መጀመርያ ነዚ ሓቂ አሚናትሉ እያ ብዕሊ አዋጅ ዝተዋህቦ ግን ብጥዮስ XII ብ1950 እዩ። ትርጉሙ ኸአ ከምዚ ይብል ንጽሕት ድንግል ማርያም ካብ ኩሉ ርስሓት ኃጢአት አቦና አደም ነጻ ዝኾነት ምድራዊ ሕይወታ ምስ ወድኤት አብ ሰማያዊ ክብሪ ብሥግኣን ብነፍሳን ፈሊሳ ማለት እዩ።

ምድራዊ ሕይወታ ምስ ወድኤት እንታይ እዩ ዘስምዕ፣ ማርያም ብሓቂ መይታዶ? አብዚ ተመርኩስና ከምዚ እዩ ክንብል አይክአልን እዩ። ገለ ተሎጋውያን ከም ዝአምንዎ ግልጽት ከምዝሕብሮ ሞት ከም መቐጻዕቲ ናይ አቦና አዳም እዩ መጺኡ ማርያም ከአ ካብ መጀመርያ ጽንሰታ ካብ ዝኾነ ኃጢአት ነጻ ኮይና እያ ተወሊዳ ስለዚ ሳዕብን ኃጢአት ዝኾነ ሞት ክትንክፋ

አይክእልን እዩ ይብሉ። ዮውሐንስ ጳውሎስ ከምዚ ይብሉ ኣብ ናይ ክርስቶስ ድሕነት ብቐረባ ስለ ዝተሓባበረት ማርያም ኣብ ሞት እውን ተሳቲፋ እያ ዝብል ሓሳብ ይድግፉ። ክርስቶስ ስለ ዝሞተ ኣዲኡ ኣይሞተትን ምባል ዝጻረር ኮይኑ ይርአ። ማርያም ልዕሊ ወዳ ኣይኮነትን ንሱ ሞይቱ ንሞት ሓዲስ ትርጉም ሂብዋ መጋበሪ ድሕነት ገርዋ።

ቤተ ክርስቲያን ብንጹር ንጽሕቲ ድንግል ማርያም ብፍሉይ ጸጋ ምድራዊ ሕይወታ ምስ ወድኣት ብሥግኣን ብነፍሳን ኣብ ሰማያዊ ክብሪ ክትሳተፍ ንሰማይ ፈሊሳ ኢላ ተስተምህረና። ሥጋና ኣብ መጨረሻታ ዓለም ክትንሥእ እዩ። ናይ ማርያም ሥጋ ግን ብፍሉይ ጸጋ ኣቐዲሙ ከቢሩ። ኣብዚ ቤተ ክርስቲያን ፈሊሳ ትብል እምበር ዓሪጋ ኣይትብልን እያ። ዓሪጋ እንተ ባልና ምስቲ ናይ ክርስቶስ ዕርገት ክደናግረና ይኸእል እዩ። ማርያም ንሰማይ ዝፈለሰት ብሓይሊ ኣምላኽ እምበር ብሓይላ ኣይኮነትን ስለዚ ፍልሰታ ናይ ኣምላኽ ግብሪ እምበር ናታ ኣይኮነን።

ናይ ማርያም ፍልሰታ ዝገልጽ ኣብ ቅዱስ መጽሓፍ ብንጹር ኣይንረኽቦን ኢና እንተኾነ ብዝተዘዋወሪ ተገሊጹ ንረኽቦ ንሳ ምስ ወዳ ምልኡ ሓደነት ኣለዋ ካብ ዝጽንሱቱ ክሳብ ሞቱ ኣብ ቀራንዮ ምስኡ እያ ነራ። ዮውሐንስ ጳውሎስ ፪ ብምሉእ ኣብ ሕይወትን ኣብ ናይ ድሕነት ስርሑን ተወሃሂዳ ስለ ዝኾነት ኣብ ሰማይ ከኣ ብነፍስን ምሥጋን ምስኡ ከቢራ ይብሉ።

ኣብዚ ብዓለ ፍልሰታ እንርእዮ ናይ ነፍስወከፍና ሰማያዊ መድብ ኣምላኽ እዩ። ንሕና እውን ኣብ መወዳእታ ብሥጋና ክንትንሥእ ኢና። ኣብዚ ፍቕሪ ኣምላኽ ጥራሕ ኣይኮናን እንርኢ ናይ ሥጋና ክብሪ እውን። ዮውሐስ ጳውሎስ ፪ ከምዝብልዎ ምስጢር ናይ ፍልሰታ ዝገልጸ መልዕልተ ባሕርያዊ መወዳእታን ናይ ነፍሲ ወከፍ ሰብ ክብሪ ሥጋኡ ብኣምላኽ ዝተዋህበ መጻዕዕታ ምጳኑን ኩልና ንቅድስና ዝተሓረና ኣብ ክቡር ክንሳተፍ ዝተወሰነልና እዩ ይብሉ።

ኣብ ወንጌል ሉቃስ እንንብቦ ማርያም ንኤላሳቤጥ ክትሕግዛ ከምዝበጽሓታን ምስኣ ክተገልግላ ሰለስተ ወርሒ ከምዝተቐመጠት ነንብብ። ክልቲኤን ነፍስ ጸራት እየን ነረን። ኣብዚ ወንጌል ብዛዕባ እቲ ኩሉ ቤተ ክርስቲያን እተስተምህሮ ብዛዕባ ማርያም ክንረኽቦ ንኸእል። መጀመመርያ ማርያም ካብ ናዝሬት ንኢሸቶ ከተማ ናብ ንኤላሳቤጥ ዘነበረቶ ንኢየሱስ ኣብ ከርሳ ጸራ ከይዳ። ማርያምን ኢየሱስን እዮም ንኤላቤጥን ዮውሐንስ ክበጽሑ ዝኸዱ። ኢየሱስ ጌና ኣብ ከርሲ እንከሎ ኣብ ክንዲ ኽግልገል ከገልግል ከይዱ። ማርያም እውን ከምኡ። ማርያምን ወዳን ምስ መጽኡ ዮውሐንስ ብተሓገስ ኣብ ከርሲ ኣዲኡ እንከሎ ተሰራሲሩ።

ጻዋዕታ ማርያም ንኢየሱስ ክትምጽአልና እዩ። ኣብ ከርሳ ምስ ሓደረ ኣብ ታሪኽና ኣትዩ ባህርና ካብኣ ወሲዱ ብኹሉ ብዘይ ኃጢአት ንኣና መሲሉ። ማርያም ከስ ኣብ ኩሉ ኩነታትና ንኢየሱስ ክተምጽአልና ትኸእል እያ። ግን ቅድመ ኩነት ተቐርባልና ወደይ ዝበለኩም ግበሩ እምበር ኣብ ማእከልኩም ክሓድር ተኣምራት ክግበረልኩም ጸገም የብሉን ትብለና። ኣብ ቤተ ዘካርያስ ሓዛቶ ከምዝመጸት ኣብ ልቢ ኩላትና ኣብ ቤተ ነፍሲ ወከፍና ክኣቱ ሎሚ ንዓድሞ።

ኤልሳቤጥ ካብ ሓገስ ዝተላዕለ ክተመስግን ጀሚራ። ናይ ማርያምን ኢየሱስን ፍሉይ ነገር ተረዲእዋ። “ንስኺ ኻብ ኣንስቲ ዝተባረኸኪ ኢኺ እቲ ኻብኺ ዚውለድ ሕፃንውን ዝተባረኸ” እዩ እናበለት ዕብየት ማርያም ኢየሱስን ክትገልጽ ጀሚራ። ማርያም ብርግጽ ፍልይትን ብጽእትን እያ ንሳ ኣደ መንድጋኒናን ንጉስናን ጎይታናን ስለ ዝኾነት። ኤልሳቤጥ ኢየሱስን ማርያም ኣብ ቤታ ብምምጽአም ዓቢ ሓገስ ፈጠሩላ። ኣደ ጎይታይ ናባይ ክትመጽኢኺ እዚ ኻበይ ኮነለይ እናበለት ክትዛረብ ጀሚራ። እዚ እዩ ንነፍሲ ወከፍና ኣብዚ መስዋዕቲ ቅዳሴ ዝኸውን ዘሎ። ጎይታና ኣብ መኣዲ ቅዱስ ቍርባንን ብቃሉ ካብ ቅዱስ መጽሓፍን ኣብ መንጎና ኣሎ።

ኤልሳቤጥ ፍሉይ ንማርያም ዝርኢ ምስጋና ዘቕረበቶ ኣሎ እቲ ኻብ እግዚአብሔር ዝተነግረኪ ቃል ከም ዚፍጸም ስለ ዝኣመንኪ ብፅዕቲ ኢኺ ኢላታ። እዚ ኣብቲ ካልኣይ ጠባይ ማርያም የምጽአና። እምነታን ምሉእ እሽታኣ ንድላይ ኣምላኽን። እዚ ኣብቲ ዘቕረበቶ ጸሎተ ምስጋና ንርእዮ። ንሳ ብዘይ ዝኾነ ቅድመ ኩነት ንድላይ ኣምላኽ ብምልኡ ተቐቢላቶ እያ።

ማርያም ዘቕረበቶ ጸሎተ ምስጋና ቤተ ክርስቲያን ኣብ ኩሉ ጸሎታት ትደግሞ እዚ ኸኣ ዕብየት ማርያም ኣብ ቅድሚ ኣምላኽ ዝገልጽ እዩ። ዕብየታ ኣብ ሕብረተሰብ ብዘልኣ ቦታ ኣይኮነን ዝመጽእ። ቅልል ብዝበለ ኣዘራርባ ጸጋ ኣምላክ ንኣኣ ዝተዋህበ እዩ።

እንተኾነ ዕብየት ማርያም ኣብቲ ኣብ ልዕሊኣ ዝወረደ ጸጋታትን ክብርን ጥራሕ ዝተሓጸረ ኣይኮነን። እቲ ንሳ ዝሃበቶ መልሲ ንጸጋ ኣምላኽ ዓቢ ክብሪ ይህባ። ዕብየታ ብምሉእ እምነትን ሓላፍነትን ነቲ ኣምላኽ ዝበላን ምስኡ ኣስዒቡ ዝመጽእ ኩሉ ከምዘሎ ብምቕባላ እዩ። ንሳ ኣደ ኢየሱስ ብምጅና እንታይ ዓይነት ዋጋ ከምእትኸፍል ሓንቲ ኣፍልጦ ኣይነበራን። ከም ወዳ ንርእሳ ኣብ ምሉእ ኣገልግሎት ኢሚንቲ ገራ ተቐቢላቶ። ሎሚ ናይዚ ኩሉ ዝገበረቶ ዓስቢ ዝተቐበለቶ ኢና እነብዕል ዘሎና። ኣብቲ ልዕሊ ኩሎም ደቂሰብ ዝገብራ ቦታ ክብሪ ተቐሚጣ ኣላ።

ናይ ማርያም መወዳእታ ናታትና መወዳእታ እዩ። ሎሚ ኣብ መጻኢ ምስኣ ኣብ መንበር ክብሪ ክንነብር ምጅና ንኣምን ኣሎና። ኣብ ምድራዊ ጉዕዞ ሕይወትና ክተሰንዩና ንወዳ ክትልምነልና ንለምና። ከምእሙናት ኣገልገልቲ ኩሉ ጊዜ እሙናት ኮና ክነብር ሓግዝና ኢልና ንለምና። ንድላይ ኣምላኽ ፈሊጥና ብዘይ ዝኾነ ቅድመ ኩነት ሕራይ ክንብል ሎሚ እምነትና ንሓድስ።

ብዓለ ፍልሰታ ኣብ መወዳእታ ናይ ዓመት ኢና እነብዕሎ ንሓዲስ ዓመት ኢና እንሰናዶ ዘሎና ዘመን ማቴዎስ ወዲእና ዘመነ ማርቆስ (2014 ዓ.ም.) ክንጅምር ኢና። ኣብዚ ዝሓለፈ ዓመት ዝሃበና ጸጋታት ኩሉ እናኣምስገና ንዝወደቕናሉ ኩሉ እና ተነሳሕና ነዚ ዝመጽእ ዓመት ከኣ ቦቲ ንሱ ዝደልዮ ሕይወትና ክንመርሕ ብማርያም ኣቢልና ንለምና።

ኣማርያም ኣደና ካብ ወድኺ ምሕረት ለምንልና ንስሓለፈ ድኽመትና ኣይትርአዩ ተሓዲስና እሙናት መስከርቲ እምነትና ክንከውን ሓግዝና። ንስኺ ኣደ ቤተ ክርስቲያን ኢኺ እሞ ሎሚ እውን ኣብ ሕቕፍኺ ኣንብርና ንበላ።

ርሑስ ብዓለ ፍልሰታ

ኣባ ንጉሠ ፍሥሓ